

# አብ ኣርያም ንእግዚአብሔር ክብሪ

## ሰላም ድማ ንደቂ-ሰብ ኣብ ምድሪ

እዚ ኣብ ኣርእሱቲ ተጠቐሱ ዘሎ ቃል፣ ቅድሚ ክልተ-ሺሕ ዓመት፣ ኣብ ቤተ-ልሔም ዝተነግረ ቃል እዩ። እዚ ሠራዊት ሰማይን መላእኽትን ኃቢሮም ዘሰምዑዎ ቃል ምስጋናዚ፣ እቶም ናይ ቤተ-ልሔም ንሶት፣ ብዛዕባ እንታይ ምዃኑ ክርድኡዎ ዝኸኣሉ ነገር ኣይነበሮምን። ስለዚ ከኣዮም እቲ ዝኾነ ነገር ክንፈልጥ፣ ናብ ቤተ-ልሔም ንኺድ ዝበሉ። ኣብኡ ምስ በጽሑ ከኣ፣ እቲ ጎይታን መድኅን-ዓለምን ዝኾነ ክርስቶስ፣ ምስታ ቅድስቲ ዝኾነት ወላዲተ-አምላኽ ድንግል-ማርያምን፣ ከምኡ-ውን ዮሴፍ ኣብ መብልዕ-ማል ደቂሱ ረኽቡዎ። (ሉቃ-2/14)

እዚ ልደት-ዚ ግና፣ ሓደ ዝኾነ ተራ ልደት ኣይነበረን። ከመይሲ እቲ መልአኽ “እንሆ ንኹሉ ሕዝቢ-ዓለም ዝኸውን፣ ዓቢይ-ሓጎስ ኣበሥረኩም ኣሎኹ-ሞ ኣይትፍርሁ። ምኽንያቱ ሎሚ መድኃኒ-ክርስቶስ ጎይታ ተወሊዱልኩም ኣሎ-” ብምባል፣ ነቶም ንሶት ዘበሠሮም። ከመይሲ ዓለም ነዚ ልደት-ዚ ክትጽበዮ ጸኒሓ እያ። ስለዚ፣ ነቢይ ኣሳይያስ-ውን ብወገኑ “እቲ ኣብ ጸልማት ዝነበር ሕዝቢ፣ ዓቢይ ብርሃን ረኣየ። ነቶም ኣብ ጸልማት ምድሪ-ሞት ዝነበሩ ድማ፣ ብርሃን ወጸሎም-” ብምባል፣ ኣቐዲሙ ተነብዮዎ ዝነበረ ትንቢት-ዮ ፍጻሜ ረኺቡ። ስለዚ ድማ፣ እቲ መልአኽ-ውን “እንሆ ንኹሉ ዓለም ዝኸውን ዓቢይ ሓጎስ ኣበሥረኩም ኣሎኹ-” ዝበለ። (ኢሳ-9/2)

ብኣጣቓላሊ ክርኣ ከሎ ልደተ-ክርስቶስ፣ ንዓና ንክርስቲያን ዓቢይ ዝኾነ ናይ ድኅነት ብሥራት ዮ። ብዘይካዚ ልደት-ዚ ከኣ፣ እቲ ሕይወት ዝበሃል ነገር-ውን ንርእሱ፣ ትርጉም ክህልዎ ዝኸእል ኣይነበረን። ካብዚ ሓሊፉ-ውን እቲ ናይ ቤተ-ልሔም ልደት፣ አምላኽ ሰብ ዝገበረ ዓቢይ ምሥጢር ስለ-ዝኾነ፣ እቲ ምሥጢር ስቲ ብቋንቋ ደቂ ሰብ፣ ተገሊጹ ክብጻሕ ይኸእልዮ ዝበሃል ኣይነበረን። ስለዚ፣ ቅዱስ-ኤፍሬም-ውን “እስመ ወለድኪ ለነ ንጉሠ፣ መንክር ምሥጢር ጎደረ ላዕሌኪ፣ ለመድኃኒተ ዚኣነ-” ድሕሪ ምባሉ “-ናርምም እስመ ኢንክል ፈጽሞ ጥንቁቅ ነጊረ፣ በእንተ ዕበዩ ለውእቱ ገባሬ ሠናያት-” ብምባል ክድምድሞ ከም-ዝተገደደ ኢና ንርኣ። (ውዳሴ-ማርያም ዘሠሉስ)

እዚ ማለት ድማ “እቲ መንክር ተባሂሉ ክግለጽ ዝኸእል ምሥጢር፣ ንዓና ንምድኃን ኣባኺ ጎደረ። እቲ ንጉሥ ዝኾነ መድኃኒ ከኣ ወለድክልና። ስለዚ እዚ ምሥጢር-ዚ ገሊጽና ክንወጽ ስለ-ዘይንኸእል፣ ሱቕ ጥራይ ንበል-” ብምባል፣ እቲ በዓል-ሶርያ ዝኾነ ቅዱስ-ኤፍሬም ኣብ ድርሰቱ ገሊጹዎ ዘሎ። እዚ ልደት-ዚ ከኣዮ፣ ነታ ኣብ ከቢድ ድኻድኻ ዝበለ ጸልማት እትርከብ ዝነበረት ዓለም፣ ብርሃን ኮይኑ ክበርሃላ ዝኸኣለ። ንክብርን ዕቤትን እዚ ልደት-ዚ

ንምግላጽ ከአጭ፣ አብ ቤተ-ክርስቲያንና ካብ ነዊሕ ዓመታት ጀሚሩ “ልደትካ ልደተይ ሞትካውን ሕይወተይ፣ ጎይታይ ናትካ እየ፣ ንስኻ ልውን ናተይ” እናተባህለ ክዝመር ዝነበር ዘሎ።

ርግጽ፡ዮ በዓላትና ወይ ዓውደ-ዓመታትና፣ ሕዝብና ደስ ኢሉዎን ተሓጉሱን ካብ ዘዩብዕሎም ነዊሕ እዋን ኮይኑዮ። እቲ ክንድቲ ዝኣክል ክብደት ዘለዎ ኣርዑት፣ ተሰኪሙ እናሃለወ ከኣ፣ ባህ ኢሉዎ ዘብዕሎም ዓውደ-ዓመታት ክህልውዎ፣ ክሕሰብውን ዝኣክል ነገር ኣይኮነን። ከመይሲ ኣብቲ ብምክንያት ዓውደ-ዓመታት፣ ኣብቲ ብናይ ኣሥመራ ተለቪገርን ዝቐርብ መደባት እንተረኣና፣ ኣብቲ ኮነ ተባሂሉ ዝግበር ንይላን ዳንኬራን፣ ዝስዕስዕን ዝዕንድርን ሕዝቢ ደኣምበር፣ ቤተ-ክርስቲያንን መስቀልን፣ ካብቲ መድረኽ ካብ ዝእለዩ ነዊሕ ኮይኑዮ። እዚ ከኣ፣ እቲ ኣብዚ ዝሓለፈ 30-ዓመት፣ ኣብቶም በዓላትና ወይ ዓውደ-ዓመታትና፣ ብተደጋጋሚ ክርኣ ዝጸንሐን። ገናውን ክቐጽል ዝርከብ ዘሎን።

እዚ ኩሉዚ ድማ ብኣጋጣሚ ዝፍጸም ዘሎ ዘይኮነስ፣ እቲ ኣብ 91 ብበረኻ ኣቢሉ ዝኣተወና ንፋሲ፣ ነቲ ሕዝቢ-ክርስቲያን ሃይማኖትን ባህልን ክብርን መንነትን ዘይብሉ ንምግባር፣ ኮነ ተባሂሉ ኣብ በረኻ ተሓንጺጹ ዝመጸ መደብ ንምትግባር ምጃኑ፣ ክጠፍኦ ዝኸእል ኣሎ ኣይንብልን። ኣብዚ ዝሓለፈ 30-ዓመታት ከኣ፣ ብሓፈሻ ኣብ ልዕሊ እምነት-ክርስትና፣ ዘይተፈጸመ ግፍዒ ኣሎ ክበሃል ኣይከኣልን። ሕጂውን እንተኾነ፣ ካብቲ ክኸየድ ዝጸንሐ ናይ 30-ዓመት ጉዕዞ፣ ዝተቐየረ ነገር ክህሉ ትጽቢት ክግበረሉ፣ ይኸእልዮ ክንብል ኣይንኸእልን። ከመይሲ ሕዝብና ካብ እምነት ወጻኢ ኮይኑ፣ ንክርከብ፣ ን30-ዓመት መመላእታ ክሥረሓሉ ጸኒሖዮ፣ ገናውን ሕጂ ብቐጸሊ ይሥርሓሉዮ ዘሎ።

ስለ-ዝኾነውን እቲ ሥርዓት ኣብ ሕጂ በጺሖ፣ ናይ ባህርያት ለውጢ ክግበር ኢልካ ትጽቢት ክግበረሉ ዝሕሰብ ኣይኮነን። ከመይሲ ካብ ዝሓለፈ 15-ዓመታት ጀሚርም፣ ኣብ መቐሕ ኣትዮም ዝርከቡ ውሉደ-ክህነትና ውሑዳት ኣይኮነን። ብጠቕላላ መነኮሳትናን ካህናትናን ኣብ ቤት-ማእሰርቲ ኣትዮም ዝበልዩ ዘለዉ ብዙኃትዮም። ልዕሊ ኩሉ ድማ ንሶም እቶም ፓትርያርክ፣ ማለት ኣቡነ-እንጦንዮስ፣ ኣብ መቐሕ ናይቲ ሥርዓት ካብ ዝኣትዉ፣ እንሆ 15-ዓመት ክመልኡ ዝተረፎም ግዜ ብዙሕ ኣይኮነን። ገዳማትና ብወገንን ንህልውንኣን ኣብ ዝፈታተን ከቢድ ሓደጋ ካብ ዝወድቃ ዓመታት ኮይኑዮ። ከመይሲ እቲ ዝነበረ ኃይሊ-ሰበን ተጸንቂቐ፣ እቲ ተሪፉወን ዝነበረ ዝርከቡ ድማ፣ ኣንፈቱ ንላዎ ገይሩ ተኸብኪቡ ከም-ዝወርድ ስለ-ዝተገብረ፣ ብዙኃት ገዳማትና ኣብ ክዕጸዎ ዝግደዳሉ ጫፍ ረጊጸን ምህላወን፣ ብኣውያት መልክዕ ካብ ዝንገረና ደጊምሲ ነዊሕ ኮይኑዮ።

ብአሽሐት ዝቐጸር ውሉደ-ክህነትና'ውን ከምኡ፣ መስቀሉ ኣግዲፎም ተሰካም ጠብ-መንጃ ብምግባር፣ ኣብ በረኻ ከርተት እናበለ ከም-ዝኣርግን ከም-ዝበልን ካብ ዝገብሩዎ፣ እዚ'ውን ዓመታት ኣቐጺሩ'ዩ። እዚ ኩሉ ተደራራቢ ግፍጫ እናተፈጸመ ከሎ ከኣ፣ በዓላትና ናይ ሓጎስን ደስታን ክኾኑልና፣ ትጽቢት ክግበረሎም ዝከኣል ኣይኮነን። ከመይሲ ቤተ-ክርስቲያንና ኣብዚ ህሞት-ዚ፣ ካብ ዝኾነ ግዜ ንላዕሊ ንብርሰት ወይ ንሕልፈት ዝተቐልጠዎት ኮይና'ያ ትርከብ ዘላ። እቲ ኣብ ልዕሊኣ ዝፍጸም ዘሎ ፖለቲካዊ ጸቕጢ ከኣ፣ መመሊሱ እናወሰኸ ደኣዩ ክኸይድ ዝርኣ ዘሎ እምበር፣ ነቲ ኣብ ዝባና ተቐሚጡ ዘሎ ኣርዑት፣ ኣብ ምዝላቕ ዘድሃብ፣ ዝኾነ ክዕረ ኣብ ዘኸእል ኣንፈት ኣቢሉ ዝኸይድ ተስፋ ዛጊት ኣይረኣን ዘሎ።

ስለዚ ከምቲ ኩሉ ግዜ ክንብሎ ዝጸናሕና፣ ሎሚ'ውን ምስ ንብዓት ዓይንና ብእህህታን ሓዘንን እምበር፣ ስሒቕናን ተሓጉስናን እነብዕሎ ዓውደ-ዓመት ክኾኑልና ዝኸእል ኣይኮነን። ብርግጽ 'ውን ከምቲ ኣብ ዝሓለፈ እዋናት'ውን፣ ብተደጋጋሚ ክንብሎ ዝጸናሕና። ሎምን ጽባሕን'ውን ንዕኡ ነቲ ምሳና ዝገብዞ ዘሎ ቃንዛን እህህታን ኢና ክንደግም። ከመይሲ ኣብ ከምዚ ንሕና እንርከብ ዘሎና ውድቀት፣ ዝርከቡ ዝነበሩ እስራኤላውያን፣ ካብ ብዝሒ ሓዘኖም ዝኣክል፣ ኣብ ቅድሚ እግዚኣብሔር ቀሪቦም “ብታ መዓልቲ እቲኣ ጸይሞም ወዓሉ፣ ወጮ ተኸድኑ፣ ኣብ ኣራእሶም ሓሙኸሽቲ ነስነሱ፣ ብገሂ ድማ ክዳውንቶም ቀደዱ” ብምባል'ዩ መጽሓፈ-መቃብያን ኣቐሚጡዎ ዘሎ። ንሕና ግና ብኣንጻሩ፣ ነቲ ኣብ ቅድሚ እግዚኣብሔር ብንስሓ ምቕራብ ዝብል ሓሳብ'ዩ፣ ንኸንርእዮ ምኸኣል ተሳኢኑና ዝርከብ ዘሎ። (1መቃ-3/47)

ብዝተረፈ እስራኤላውያን ሓደ እዋን፣ ብምርኮ ንባቢሎን ወሪዶም ኣብ ዝነበሩሉ ህሞት፣ ከምዚ ሕጂ ንሕና'ውን ከም ሕዝቢ፣ ወዲቕናዮ ንርከብ ዘሎና ውድቀት፣ ንሳቶም'ውን ብተመሳሳሊ ወዲቕም ይርከቡ ኣብ ዝነበሩሉ ግዜ፣ ናብ እግዚኣብሔር ጠሚቶም ብእህህታን ቐዝማን ከምዚ'ዮም ዝበሉ “ኣብ ጥቓ ሩባታት ባቢሎን ከሎና፣ ንጽዮን ምስ ዘከርና በኼና። እቶም ዝማረኹና ከኣ፣ ሓደ መዝሙር-ጽዮን ዘምሩልና እናበሉ ክንሕጎስ ለመኑና። ግዳስ ከመይ ጌርና ኢና'ዎ፣ ንእግዚኣብሔር መዝሙር ምስጋና ኣብ ምድሪ ንና ኳንና ክንዝምር” ከም ዝበሉ ኢና ንርኢ። (መዝ-136/137)

ንሕና'ውን እምበኣርከስ ሕጂ፣ ምስቲ ጉሁይን ቁሱልን ልብና፣ ዓውደ-ዓመት ኢልና እንብዕሎ በዓል ክህልወና ኣይከእልን'ዩ ኣይግባእን'ውን እዩ። ከመይሲ ምስ መቐደስን ታቦትን እምበር፣ ምስቲ ብቐጻሊ ክግበር ዝርከብ ዘሎ ንይላን ዳንኬራን፣ ንሕና ከም ሕዝብ-ክርስቲያን መጠን፣ ምንም እንተኾነ ዘራኸብ የብልናን። ከመይሲ እቲ ቅዱስ-ጽሑፍ “ንጽድቅን ኃጢአትንከ እንታይ ዘራኸብ ኣለዎ-? ብርሃን ምስ ጸልማትከ እንታይ ኅብረት ኣለዎ-? ክርስቶስ ምስ ዲያብሎስከ እንታይ ስምምዕ ኣለዎ-? መቐደስ ኣምላኽ ምስ ጣዖትከ እንታይ ኅብረት ኣለዎ-?

ብምባል፣ ብንጹር አቅሚጡዎ ዘሎ። እምበኣር ኣብ ክርስትና ኣሎኹ ዝብል ሕዝቢ፣ ብዝኾነ መዐቀኒ ነዚ ቀይሕ መስመር፣ ጥሒሱዎ ክኸይድ ከም-ዘይፍቀድ፣ እቲ ቅዱስ-ጽሑፍ ዘጠንቅቅ ዘሎ። (2ቆሮ-6/14-160)

ኣብቲ ደምበ-ተዋሕዶና ዝርአ ዘሎ ጸገም ግና፣ ንሕና ከም ማኅበራ-ምእመናን ተዋሕዶ መጠን፣ ነዚ ቀይሕ መስመር፣ ክንሕልዎ ንደሊ ኪንና ዘይምርካብና እዩ። ከመይሲ “ንኸልተ ጎይቶት ኪግዛእ ዝኸእል ሓደኳ የልቦን። ከመይሲ ነቲ ሓደ ኪጸልእ ነቲ ሓደ ድማ ከፍቅር፣ ወይ ከአ ነቲ ሓደ ከኸብር፣ ነቲ ሓደ ከሕስር እዩ። እምበኣር ንኣምላኽን ንዓለምን ክትግዝኡ ኣይትኸእሉን ኢኹም-” ብምባል፣ እቲ ቅዱስ ጽሑፍ ተዛሪቡ ዘሎ። እቲ ዋና ጸገም ኮይኑ ዝርከብ ዘሎ ግና፣ እቲ ንገብሮ ዘሎና ጉዕዞ፣ ማንታ መንገዲ ሒዝና ክንጓዝ ምድላይና እዩ። እቲ ቅዱስ-ጽሑፍ ግና፣ ንኸልተ ጎይቶት ክትግዝኡ ኣይትኸእሉን ኢኹም እዩ ዝብል። ንሕና ግና ነዚ ሓቂ ዚርግእ ኣልና ከነስተማቅሮ፣ ምክኣል ተሳኢኑና ዝርአ ዘሎ (ማቴ-6/24)

እምበኣርከስ “አቅረብኩ ለከ ማዩ ወእሳተ፣ ደይ እዴክ ሃበ ዘፈቀድከ” ተባሂሉ ከም ዘሎ፣ ካብ ሰማያውን ምድራውን-መንግሥቲ፣ ንሕና ከም ሕዝቢ ንመን ኢና ንመርጽዮ-? እቲ ዝቐርብ ዘሎ ሕቶ። ይኹን እምበር እቲ ኣብ ባይታ ዘሎ ጭቡጥ ኩነታት ከረጋግጸ ከም-ዝኸእል፣ ምስ እግዚአብሔር ኢና ዘሎና ዘብል፣ ዋላ ሓንቲኳ እንቐርቦ ጭብጢ የብልንናን። ከመይሲ ን30-ዓመት መመላእታ፣ እቲ ኩሉ ኣደራዕ ኣብ ልዕሊ ኦርቶዶክሳዊ እምነትና እናተፈጸመ ከሎ፣ ንሕና ከም ሕዝቢ ኣብቲ ንሳቶም ዝኣጉድዎ ንይላን ዳንኬራን ኣቲና፣ ክንስዕስዕን ከነግቅዕን ንርከብ ዘሎና ንሕና ባዕላትና ኢና። ካብዚ ሓሊፉ እቶም ኣቦ ቤተ-ክርስቲያን ዝኾኑ ፓትርያርክ ክእሰሩ ከለውን፣ ንሕና ከም ሕዝቢ ዝበልናዮ ነገር የብልናን። እምበኣር እቲ ኣብ ባይታ ዘሎ ሓቀኛ ምስሊ ሕዝብና ነዚኹ ዝመስል።

ይኹን እምበር ከምቲ ነቢይ-ኤልያስ ኣብ እምባ-ቀርሚሎስ “ክሳብ መዓስ ኢኹም ናብ ክልተ ወገን ክትሕንክሱ እትነብሩ-? እግዚአብሔር እንተኾይኑ ኣምላኽ ደድሕሪኡ ስዓቡ፣ ጣዖት እንተደኣ ኮይኑ ኣምላኽ ድማ ንዕኡ ስዓቡ-” ብምባል፣ ነቶም ሕዝቢ ሓዲኡ ክመርጹ ዝነገሮም። ንሕናውን ከም ሕዝቢ ሕጂ፣ እዚ ሕቶዚ እዩ ዝቐርብና ዘሎ። ከመይሲ እቲ ሓንከስከስ እናበልና ብማንታ መንገዲ ክንገብሮ ዝጸናሕና ጉዕዞ፣ ካብ ሓለዋን ጽላልን እግዚአብሔር ኣውጺኡ፣ ነዚ ሕጂ ንነብሮ ዘሎና ጸልማት ተባሂሉ ክግለጽ ዝኸእል ሕይወት፣ ተቓሊዕና ከም-እርከብ ክገብረና እንተ-ዘይኮይኑ፣ ናብ ምሕረት እግዚአብሔር ከቐርብና ዝሕሰብውን ኣይኮነን። (1ነገ-18/21)

እሞ ሕጂ ደኣ እቲ ምርጫና እንታይዮ ክኸውን-? ማለት ኣብቲ እቲ ሥርዓት ብቐጻሊ ዝኣጉደ ዘሎ ንይላ ኣቲና ምስዕሳዕናዶ ንቐጽል-? ወይሲ በስሙ-ኣብ ኣልና ገጽናውን ዕትብ ኣቢልና፣

ናብ እግዚአብሔር አቢልና ክንምለስዮ እቲ ምርጫና ክኸውን ዘለዎ? ካብ ሰሪ መጻፍ ዮውጽኦና ክበሃል እንተ-ዘይኮይኑ፣ እቲ ተበጺሖ ክርእ ዝጸንሖ ናይ ዕብዳን ደረጃ፣ ቃላት ክገልጹዎ ካብ ዝኸለሉ ንላዕሊ ርሒቐ ዝኸደ ምዃኑ፣ ምንም ክሕባእ ዘይክእል ኣደባባይ ዝወጸ ምስጢርዮ። በዚ መንገዲ ጥፍኣት ዝኾነ መንገዲ ዘቀጸልና ክንከይድ ምድላይና ግና፣ ካብ ምሕረት እቲ ሕያው ኣምላኽ ርሒቐና ከም-እንኸይድ ክገብረና እንተ-ዘይኮይኑ፣ ንረብሓና ከም-ዘይኮነ ክስቈረና፣ ግዚኡን ሰዓቱን ሕጂ እምበር ጽባሕ ኣይኮነን።

ስለዚ ውውን እዚ ግዜ ዘኣ፣ ስለታ ውጽዕቲ ኦርቶዶክሳዊት ተዋሕዶ ቤተ-ክርስቲያንና፣ ኣብ ቅድሚ መንበረ-ፀባዖት ወዲቐና፣ ማዕጸ ቤት-ኣምላኽ እንኹሕኳሓሉ ግዜዮ ክኸውን ዝግባእ። ብዝተረፈ እስራኤላውያን ኣብ ከምዚ ሕጂ ንሕና፣ ወዲቐናዮ ንርከብ ዘሎና ውድቀት፣ ይርከቡ ኣብ ዝነበሩሉ ግዜ፣ ኣብ ቅድሚ እግዚአብሔር ቀሪቦም፣ ከምዚ ብምባል ከም-ዘእወዩ ኢና ንርእ. “መዛሙራትና መቐልሖ ኣጥፊኡ፣ ሓጎስና ተወዲኡ፣ መብራህቲ ቅዱስ-ቀንዴልና ጠፊኡ፣ ታቦት ኪዳን-ኣምላኽ ተጨውዮ፣ ኣቐሖት ቤት-መቐደስና ረኺሱ፣ ስም ኣምላኽና ተጸሪፋ፣ መራሕትና ተዋሪዶም፣ ... ደናግል ኣዋልድና ተግሚጸን፣ ኣንስትና ተደፈረን፣ መንፈሳውያን ኣቦታትና ተጨውዮም፣ መንእሰያት ደቅና ባረዩ ኮይኖም-” ብምባል ዮም፣ ነቲ ሕጂ ኣብ ልዕሊ ቤተ-ክርስቲያንን ሃገርናን፣ እናተፈጸመ ዝርከብ ዘሎ ናይ ሕጊ ግህሰት፣ ክገልጽ ብዝኸለል ኣገባብ ከእውዮ እንርእዮም ዘሎና። (2 ዕዝራ-10/22)

እምበኣር እቲ ኣውያት፣ ኣውያትና፣ እቲ ብኸያት እቲ ውን ብኸያትናዮ ክኸውን ዝግብኡ ዝነበረ። ዳርጋ ዝበዝሕ ክፋል ኅብረተ-ሰብና ግና፣ ናይቲ ኩነን መርገምን ከኸትል ዝኸለል ንይላን ዳንኬራን ተሳታፊ ኮይኑ ምጽንሖ ዝፍለጥ እዩ። ሕጂ ግና ዝሓለፈ ይኣክል ኢልና፣ ብንስሓ ንመለስ ኢና ንብል ዘሎና። እንዳ ረኣኻ ኣብ ጸድፊ ኣቲኻ ኣይምወትን እዩ። ሰይጣን ወሲዱኒ ነይሩዮ፣ ሕጂ ግና መልኣኽ መሊሱኒ ኢልካ ምምላስ ከም ዘሎ፣ ከመይ ኢሉዮ ክጠፍኣና ዝኸለል-?! ወንጌል ካብ ዝሰበኸልናኮ ክልተ-ሸሕ ዓመት ዝገበርና ሕዝቢ ኢና።

ብዝተረፈ ናይቲ ቤተ-ክርስቲያን ንምፍራስ፣ ብቐጻሊ ክካየድ ዝጸንሖን ዘሎ ንይላን ዳንኬራን ተሳተፍቲ ኪንና ክንርከብ፣ ንመርገምን ኩነን ዘቃልዕ ይቐረ ዘይበሃሎ ገበን ደኣምበር፣ ንበረኸትን ንምሕረትን ክኾነልና፣ ዝሕሰብ ነገር ከም-ዘይኮነ ከመይ ኢሉዮ ምርኣዩ ዝጽግመና ዘሎ-?! የግዳስ ንንስሓ ብዝተዳለወ ጥዑስ ልቢ፣ ኣብ ቅድሚ እግዚአብሔር ወዲቐና “-ኣ ጎይታ- ! ነዚ መባእዚ እንታይ ኢና ክንገብር-? ናበይኪ ክንወስዶ ኢና-? ቤት መቐደስካ ብኣሕዛብ ተረጊጹን ረኺሱንዮ። እቶም ኣገልገልትኻ ድማ፣ ተዋሪዶም ይበኸዩ ኣለው-” ተባሂሉ ከም- ዝተጸሕፈ፣ ንሕና ውን ኣብ ቅድሚቲ መሓርን ሕያዋይን ዝኾነ ኣምላኽ ወዲቐና፣ እግዚኡ-! ካብ ምባል ሓሊፍና፣ ካልእ ኣማራጺ ኣሎና ክንብል ኣይንኸእልን (1መቃ-3/50)

ከመይሴ “ድሕሪ ሞት ጥዕና ቅበጽ” ከም-ዝበሃል፣ ኣብቲ መወዳእታ ናይቲ ጸድፊ ገምገም ጫፍ በጺሕና ንርከብ ምህላውና፣ ዘይንፈልጥ ክንከውን ኣይግባእን። የግዳስ እቲ ኃጢአት ተለማሚድናዮ ኣሎና ክበሃል እንተ-ዘይኮይኑ፣ ኣብዚ ሕጂ በጺሕናዮ ንርከብ ዘሎና፣ መወዳእታ ጫፍ ወይ ገምገም-ጸድፊ ኪንና፣ በቲ ክንገብሮ ዝጸናሕና ንይላን ዳንኬራን፣ ገና ብእኡ ቀጺልና ክንዕንድር ኢና ምባል፣ ኣብ ከምዚ ሕጂ ንሕና ንርከብ ዘሎና መወዳእታ ጫፍ ዝርከብ ሕዝቢ፣ ዝመርጽ ምርጫ ክኸውን ይግብኡዮ ኣይንብልን። ብዝተረፈ ንሕና ከም ሕዝቢ ሞ፣ እንታይ ዘይኮናዮ ኣሎዮ-? ንብረትናን ሃብትናን ጥራይ ዘይኮነ፣ ገና ብሕይወትና ከሎና ናውቲ ኣካላትና ተጎዝዮ ንዕዳጋ ዝወረደ ሕዝቢ ይኣይኮናን-?! እሞ ብፍርሂ ተዳሂልናን ተሸቕሪርናን ደኣ ክሳብ መዓስ ኢና ክንነብር እንደሉ-?! እቲ ክሳብ ሕጂ ክኸየድ ዝጸንሐ መንገዲ ግና፣ ንእግዚኣብሔር ክብሪ ዝህብ ኮይኑ ክርኣ ኣይጸንሐን። ከመይሴ እቲ ብከበሮ ኣሰኒኻ ዝግበር ንይላንን ዳንኬራን፣ ንኢጋንንቲ እምበር ንእግዚኣብሔር ዝቐርብ መሥዋዕቲ ኣይኮነን። ንሕና ግና ን30-ዓመት መመላእታ፣ ኣብዚ ዝተባህለ ንይላ ኢና ክንዘልልንን ክንዕንድርን ዝጸናሕና። እዚ ከኣዮ ካብ ምሕረት ኣምላኽ ርሑቓት ኪንና ከም-እንርከብ ገይሩና ዝርከብ ዘሎ።

ብዝተረፈ ንድለዮ ኣይንድለዮ፣ እቲ ብዘመን-ዳንኤል ዝተነግረ ትንቢት ይፍጸም ምህላዉ ዘይንርዳእ ክንከውን ኣይግባእን። ከመይሴ እዚ ትንቢት ዚ ከም ዝብሎ “እቲ ናይ ጥፍኣት ርኽሰት፣ ኣብታ ቅድስቲ ስፍራ ቆይሙ ምስ ረኣኹሞ፣ እቲ ዜንብብ የስተውዕልዮ ዝብል-” እሞ ካብዚ ዝሓለፈ 30-ዓመት ጀሚሮም ደኣ፣ ንመድረኽ ቤተ-ክርስቲያን ተዋሕዶ፣ በዓል መን ድዮም ተቐጻጺሮም ዝርከቡ ዘለው-?! ከመይሴ እቲ ቅዱስ-ጽሑፍ፣ “እቲ ናይ ጥፍኣት ርኽሰት፣ ኣብታ ቅድስቲ ስፍራ ቆይሙ ምስ-ረኣኹሞ-” ካብ ዝብል፣ እቲ ሕጂ ዝኸውን ዘሎ ንምርድኡ ዝጽግም ኣይኮነን። ከመይሴ ካብ 1983 ዓ/ም (1991) ጀሚሩ፣ ንመድረኽ ቤተ-ክርስቲያን ተዋሕዶ በይኑ ክዕንድረሉ ዝጸንሐን ዘሎን፣ እቲ ፖለቲካዊ-ሥርዓት ደኣምበር፣ እታ ቤተ-ክርስቲያንሲ ኣፍኪ ዕጻዊ ተባሂላ ካብቲ መድረኽ ካብ ትእለ፣ 30-ዓመት ኮይኑዋዮ። ኣብዚ ዝሓለፈ 30-ዓመት ከኣ እታ ቤተ-ክርስቲያን፣ ካብ ኣውያት ዘዕረፈትሉ ግዜ ኣይነበረን። ነቲ ኣውያታ ክሰምዕ ዝደለ ሕዝቢ ግና፣ ዛጊት ተረኽቡ ክበሃል ኣይተሰምዐን። (ማቴ-24/15)

እምበኣር እቲ ኣውደ-ዓመት መጻ ኣብ መድረኽ ቤተ-ክርስቲያን፣ ክግበር እንርእዮ ዘሎና ንይላን ዳንኬራንሲ ብዘይ ምክንያት ኣይኮነን። እቲ ኣብ ትንቢተ-ዳንኤል ዝተነግረ ትንቢትዮ እናተፈጸመ ዝርከብ ዘሎ። የግዳስ እቲ ትንቢት “እቲ ዜንብብ የስተውዕል-” ብምባል እናጠንቀቐ ከሎ፣ ንሕና ከም ሕዝቢ ስለምንታይ ኣብቲ ናይ ጥፍኣት መድረኽ ወጺእና፣ ብቐጻሊ ክንዕንድርን ክንዘልልን ንደሊ ከም-ዘሎና፣ ንምርድኡ ዝጽግም ኮይኑዮ ዝርከብ ዘሎ።

በዚ ናብ ጥፍኣት ኣቢሉ ዝወስድ፣ ናይ ዕብዳንን ከንቱነትን መንገዲ ግና ክሳብ መዓስ ኢና ክንከይድ እንደሉ-?! እቲ ቅዱስ-ጽሑፍኮ “-እስተውዕሉ እናበለዩ ዜጠንቅቕ ዘሎ-” ካብ ሓለዎን ጽላልን እግዚአብሔር ከርሕቕና ከም-ዝኸእልከ፣ ስለ-ምንታይኹ ክርደኣና ዘይክእል ዘሎ-?

እምበኣር ኣብ ከመይ ዝበለ ፈተና ዝበዝሖ ከቢድ ግዜ፣ በጺሕና ንርከብ ምህላውና ክጠፍኣና ዝኸእል ኣይኮነን። ኣዚዩ ዜፍርህ መከራን ጸበባን ከኣኹ፣ ነዛ ዘሎና ዓለም ከናውጸ ዝርከብ ዘሎ። እዚ ናትና ኣብ ሃገርና ዝወርድ ዘሎ ጸበባን መከራን ድማ፣ ሕልፍን ትርፍን ኣለዎ። ከመይሲ ንሕና ከም ሕዝቢ፣ ሕይወት መሪሩናን ምንባር ከቢዱናን ንርከብ ዘሎና ሕዝቢ ኢና። እቲ ከቶ ንምሕላውና ዘይድቅስን ዘይታኸስን ሕያዋይ ኣምላኽ ግና “-ኣቲም ኩልኹም እትጽዕሩን ዖር ዝኸበደኩምን፣ ናባይ ንዑ ኣነ ከዕርፈኩም-” ብምባልኹ፣ ኢዱ ዘርጊሑ ዝጽበዩና ዘሎኹም፣ እስኪ ብዝተጣዕሰ ልቢ ናብኡ ኣቢልና ንቕረብ። ቃሉ እሙን ስለ-ዝኾነ ከኣ ክቕበለናን ክምሕረናን እዩ። ዝተባረኸን ዝተቐደሰን በዓል ልደተ-ክርስቶስ ክኾነልና ከኣ፣ ናይቲ ሕያው ኣምላኽ ቅዱስ ፍቓድ ይኸነልና ኣሚን።

**ሊቀ-ካህናት**

**ተክለ-ማርያም ምርካ-ጽዮን**

**ሃገረ-ሰብከት ኤውሮጳ**